

ठळक बातम्या

- ऑपरेशन सिंदूरमध्ये पाकिस्तानच्या भूमीवरचे आणि पाकव्याप्त काश्मीरमधले ९ दहशतवादी तळ तिथल्या नागरी आणि लष्करी आस्थापनांना धक्का न लावता उद्धवस्त
- देशातल्या अनेक विमानतळांवरची व्यावसायिक वाहतूक सेवा बंद, सीमावर्ती राज्यांमध्ये शाळा महाविद्यालयं बंद
- पाकिस्तान कडून शस्त्रसंधीचं उल्लंघन, गोळीबारात ९ नागरिक ठार
- यशस्वी मोहिमेबद्दल केंद्रसरकारचं देशभरातून कौतुक / केंद्रीय मंत्रिमंडळाच्या बैठकीत व्यक्त झाला प्रधानमंत्र्यांच्या नेतृत्वावर विश्वास
- १२ वी जागतिक अंतराळ संशोधन जागतिक शिखर परिषद नवी दिल्लीत आजपासून सुरु

आणि

- ज्येष्ठ नाट्य समीक्षक आणि अभिनेते माधव वझे यांचं निधन

<><><><><>

पाकिस्तान आणि पाकव्याप्त काश्मीरमध्ये राबवलेल्या ऑपरेशन सिंदूर मध्ये दहशतवाद्यांचे ९ तळ उद्धवस्त झाले आहेत. परराष्ट्र व्यवहार विभागाचे सचिव विक्रम मिश्री, भारतीय लष्कराच्या कर्नल सोफिया कुरेशी आणि हवाई दलाच्या विंग कमांडर व्योमिका सिंग यांनी दिल्लीत झालेल्या संयुक्त पत्रकार परिषदेत ही माहिती दिली. कर्नल सोफिया कुरेशी यांनी सांगितलं.....

होल्ड- बाईट- सोफिया कुरेशी

पहाटे एक वाजून पाच मिनिटांनी सुरु झालेली ही मोहीम दीड वाजता संपली. गेली ३० वर्ष पाकिस्ताननं पुरवलेल्या पायाभूत सुविधांच्या आधारे इथं दहशतवाद्यांना प्रशिक्षण दिलं जात होतं. पाकिस्तानच्या कोणत्याही नागरी वस्तीला किंवा लष्करी आस्थापनांना धक्का न लावता ही मोहीम फत्ते झाल्याचं त्यांनी सांगितलं.

या कारवाईतून पाकिस्तानचे दहशतवादाशी लागेबांधे उघड झाले असल्याचं विक्रम मिस्री म्हणाले. या मोहिमेबाबत माहिती देणारं दृक्श्राव्य सादरीकरण या पत्रकारपरिषदेत देण्यात आलं.

ऑपरेशन सिंदूर नंतर केंद्रीय मंत्रिमंडळाची बैठक प्रधानमंत्री नरेंद्र मोदी यांच्या अध्यक्षतेखाली नवी दिल्ली इथं झाली. मंत्रिमंडळ सदस्यांनी या मोहिमेबद्दल प्रधानमंत्र्यांचं अभिनंदन केलं आणि त्यांच्या नेतृत्वावर विश्वास व्यक्त केला.

<><><><><>

भारतीय लष्करी दलांच्या या मोहिमेनंतर देशाच्या उत्तर भागातल्या अनेक विमानतळांवरची व्यावसायिक वाहतूक सेवा बंद ठेवण्यात आली आहे. एअर इंडियानं जम्मू, श्रीनगर, लेह, जोधपूर, बिकानेर, अमृतसर, भुज, जामनगर, चंदीगड, राजकोट इथली विमान वाहतूक येत्या १० तारखेपर्यंत रद्द केली आहे. हवाई वाहतूक अधिकाऱ्यांच्या सूचनेनुसार हा निर्णय घेतल्याचं विमान कंपन्यांनी सांगितलं. या काळातल्या वैध तिकिटांसाठी एक वेळच्या बदलासाठी शुल्क लावलं जाणार नाही किंवा संपूर्ण परतावा मिळू शकेल. प्रवाशांनी आधी आपल्या विमान प्रवासाबद्दल चौकशी करून त्यानुसार घरातून निघावं, अशी सूचना विमान कंपन्यांनी केली आहे.

पंजाबमध्ये विद्यार्थ्यांची सुरक्षा ध्यानात घेऊन अमृतसर, फाजिल्का, फिरोजपुर, गुरुदासपुर तसंच पठानकोटसह सीमावर्ती भागातल्या शाळा बंद ठेवण्याचा निर्णय जिल्हाधिकाऱ्यांनी घेतला आहे. तसंच कर्तारपूर कॉरिडोरही बंद

ठेवण्यात आला आहे. जम्मू, सांबा, कठुआ, राजौरी और पुंछ मधल्या सर्व शैक्षणिक संस्था आज बंद राहणार असल्याचं जम्मू प्रभागाच्या आयुक्तांनी जाहीर केलं. राजस्थानातही सीमावर्ती भागात हाय अलर्ट जाहीर करण्यात आला आहे.

<><><><><>

जम्मू काश्मीरमध्ये पूंछ, राजौरी, कुपवाडा, बारामुल्ला भागात काल रात्री पाकिस्तानच्या लष्करानं नियंत्रण रेषेदरम्यान जोरदार गोळीबार केला. यात नऊ नागरिकांचा मृत्यू झाला असून ४१ जण जखमी झाले आहेत. ऑपरेशन सिंदूर झाल्यानंतर पाकिस्तानी लष्करानं हे शस्त्रसंधी उल्लंघन केलं. भारताच्या बाजूनंही याला सडेतोड उत्तर दिलं जात आहे. या गोळीबारात या भागातल्या अनेक घरांचं नुकसान झाल्याचं वृत्त आहे.

<><><><><>

ऑपरेशन सिंदूरनंतर केंद्रीय गृह मंत्री अमित शाह यांनी जम्मू काश्मीरचे नायब राज्यपाल मनोज सिन्हा आणि मुख्यमंत्री ओमर अब्दुल्ला यांच्याशी राज्यातल्या सुरक्षा परिस्थितीबद्दल चर्चा केली. सीमावर्ती भागात राहणाऱ्या नागरिकांची सुरक्षा सुनिश्चित करण्यासाठी उपाययोजना करण्याचे निर्देश त्यांनी सीमा सुरक्षा दलाच्या महासंचालकांना दिले. नागरिकांच्या सुरक्षेला सरकारचं सर्वोच्च प्राधान्य असल्याचं गृहमंत्र्यांनी सांगितलं.

<><><><><>

प्रधानमंत्री नरेन्द्र मोदी यांनी ऑपरेशन सिंदूरच्या पार्श्वभूमीवर तीन देशांचा आगामी दौरा स्थगित केला आहे. प्रधानमंत्री मोदी या महिन्यात क्रोएशिया, नॉर्वे आणि नेदरलँड्सच्या दौऱ्यावर जाणार होते.

<><><><><>

भारतीय संरक्षण दलानं राबवलेल्या 'ऑपरेशन सिंदूर' चं सर्व पक्षीय नेत्यांनी कौतुक केलं आहे.

पहलगाममध्ये देशातल्या निरपराध बांधवांच्या निर्घृण हत्येला भारतानं दिलेली प्रतिक्रिया म्हणजे ऑपरेशन सिंदूर आहे असं केंद्रीय गृहमंत्री अमित शहा यांनी समाज माध्यमावरच्या संदेशात म्हटलं आहे. संरक्षणमंत्री राजनाथ सिंह यांनी भारतीय लष्कराचं कौतुक केलं. जगानं दहशतवाद्याला शून्य सहिष्णुता दाखवली पाहिजे असं मत परराष्ट्रमंत्री एस. जयशंकर यांनी व्यक्त केलं आहे. आपल्याला भारतीय लष्कराचा अभिमान आहे असं लोकसभेचे विरोधी पक्षनेते राहुल गांधी यांनी समाज माध्यमावर म्हटलं आहे. भारतीय राष्ट्रीय काँग्रेस दहशतवादाविरोधात कोणतीही निर्णायक कारवाई करण्यासाठी लष्कर आणि सरकारच्या पाठीशी ठामपणे उभी आहे असं काँग्रेसचे अध्यक्ष मल्लिकार्जुन खरगे यांनी म्हटलं आहे.

मुख्यमंत्री देवेंद्र फडणवीस यांनी समाज माध्यमावर या कारवाईचं कौतुक केलं आहे. भारतीय सैनिकांच्या क्षमतेवर देशाला पूर्ण विश्वास असून संपूर्ण देश एकजुटीनं त्यांच्यामागे उभा आहे असं उपमुख्यमंत्री अजित पवार म्हणाले. पाकिस्तानला जशास तसे प्रत्युत्तर दिल्याबद्दल उपमुख्यमंत्री एकनाथ शिंदे यांनी भारतीय सैन्यदल, प्रधानमंत्री नरेंद्र मोदी आणि गृहमंत्री अमित शाह यांचं अभिनंदन केलं आहे.

पहलगाम इथं दहशतवाद्यांच्या हल्ल्यात बळी गेलेल्या पर्यटकांना ही खरी श्रद्धांजली असल्याचं केंद्रीय सामाजिक न्याय राज्यमंत्री रामदास आठवले यांनी म्हटलं आहे. भारताच्या सार्वभौमत्वाचं रक्षण करणाऱ्या भारतीय सैन्यदलात विश्वास सार्थ ठरवत भारतीय हवाई दलानं पहलगाम दहशतवादी हल्ल्याचा बदला घेतला अशी प्रतिक्रिया राष्ट्रवादी काँग्रेस शरदचंद्र पवार पक्षाचे अध्यक्ष शरद पवार यांनी दिली.

<><><><><>

१९६३ मध्ये एका छोट्या क्षेपणास्त्राचं प्रक्षेपण करण्यापासून चंद्राच्या दक्षिण ध्रुवावर उतरण्यापर्यंतचा टप्पा भारतानं गाठला असून भारताचा हा प्रवास

भारताच्या प्रगतीचं द्योतक आहे, असं प्रतिपादन प्रधानमंत्री नरेंद्र मोदी यांनी केलं. नवी दिल्लीत आजपासून १२ वी 'जागतिक अंतराळ संशोधन जागतिक शिखर परिषद अर्थात GLEX' सुरू झाली. या परिषदेला प्रधानमंत्र्यांनी आज संबोधित केलं. या परिषदेचं उद्घाटन अंतराळ आणि अणुऊर्जा राज्यमंत्री डॉ. जितेंद्र सिंह यांच्या हस्ते आज झालं. आंतरराष्ट्रीय अंतराळवीर महासंघ, भारतीय अंतराळ संशोधन संस्था इस्त्रो तसंच भारतीय अंतराळवीर सोसायटी यांनी संयुक्तपणे GLEX 2025 आयोजित केली आहे. तीन दिवस चालणाऱ्या या परिषदेत ३६ देशांमधल्या २३३ आंतरराष्ट्रीय प्रतिनिधींसह १८०० हून अधिक प्रतिनिधी सहभागी होत आहेत.

<><><><><>

भारताने केलेल्या ऑपरेशन सिंदूर बद्दल जगभरात विविध प्रतिक्रिया उमटल्या आहेत.

पहलगाम दहशतवादी हल्ल्याला प्रत्युत्तर म्हणून भारतानं केलेली ऑपरेशन सिंदूर ही कारवाई म्हणजे आंतरराष्ट्रीय कायद्याचं उल्लंघन आहे, असं पाकिस्तानचे प्रधानमंत्री शहाबाज शरीफ यांनी म्हटलं असून या हल्ल्याला उत्तर देण्याचा अधिकार पाकिस्तानला असल्याचं ते म्हणाले.

अमेरिकेचे अध्यक्ष डोनाल्ड ट्रम्प यांनी प्रतिक्रिया देताना भारत आणि पाकिस्तान यांच्यातील तणाव लवकरच संपेल, अशी आशा व्यक्त केली आहे.

संयुक्त अरब अमिरातींचे उपप्रधानमंत्री शेख अब्दुल्ला बिन झायेद अल नाहयान यांनी भारत आणि पाकिस्तानशी संपर्क साधून शांतता राखण्याचं आवाहन केलं आहे.

<><><><><>

पहलगाम दहशतवादी हल्ल्यानंतर भारत आणि पाकिस्तान दरम्यान तणावाच्या पार्श्वभूमीवर देशात ठिकठिकाणी आज मॉक ड्रिल म्हणजे युद्ध सज्जता

आकाशवाणी मुंबई
राष्ट्रीय बातमीपत्र - दुपारी १.५० वाजता
०७ मे २०२५ - बुधवार

सराव करण्याचे आदेश केंद्रीय गृह मंत्रालयानं दिले आहेत. अतिसंवेदनशील ठिकाणांमध्ये महाराष्ट्रातल्या मुंबई, उरण आणि तारापूर यांचा समावेश आहे.

<><><><><>

आयपीएल क्रिकेट स्पर्धेत आज चेन्नई सुपर किंग्स विरुद्ध कोलकाता नाईट रायडर्स हा सामना कोलकात्याच्या ईडन गार्डन मैदानावर होणार आहे.

<><><><><>

प्रसिद्ध अभिनेते आणि नाट्य समीक्षक माधव वझे यांच आज सकाळी निधन झालं. ते ८६ वर्षांचे होते. केंद्र शासनाकडून दिल्या जाणाऱ्या 'राष्ट्रीय चित्रपट पुरस्कारांमध्ये' सर्वोत्कृष्ट चित्रपटासाठीचा पहिला सुवर्ण कमळ पुरस्कार प्राप्त करणाऱ्या 'श्यामची आई' या चित्रपटात त्यांनी बालकलाकाराची भूमिका केली होती.

//<><><><><> //